

Twelid ta' Carmelo Vella

Carmelo Vella twieled fiż-Żejtun, fil-parti msejtha "Mal-Bis-but" (il-lum maghrufa bhala r-Rahal ta' Fuq), fl-14 ta' Jannar 1855, iben Ganni Vella u Maria Carmela, xebba Manuelli. L-għada gie mghammed minn Dun Pawl Ellul, kappillan taż-Żejtun, li qabel kien Kanonku fil-Kollegġjata ta' Bormia. Iċ-ċekken Carmelo nġhata numru ta' ismijiet oħra, jigiġferi Laurentius, Angelus, Phillipus, Vincentius u Josephus. Żgur li l-ismijiet Filippu u Vincenzo nġhataw lilu mill-parrinu l-Markis Marius Phillipus Testaferrata li kien igawdi l-Markiz at ta' San Vincenz Ferreri u li barra fil-Belt Valletta, il-familja kellha l-palazz Aedes Danielis fiż-Żejtun. Nistghu nġhidu wkoll l-istess għall-isem "Angelus" li żgur mill-ewwel iffakrek fil-knisja ta' Sant' Anġlu Martri fiż-Żejtun li kienet tal-familja Nobbli Bonici Testaferrata. Jidher li Ganni Vella kien mhux biss ġnien, iżda wkoll midħla sewwa tal-familja Testaferrata. Il-parrina fil-magħmudija ta' Carmelo Vella kienet is-Sinjura Anġela Attard miż-Żejtun.

Laqam tal-Marniżi

Il-familja kienet imlaqqma "Tal-Marniżi" jew "Tal-Marnisi". Minn fejn gie dan il-laqam? Żgur li "l-Marniżi" hu qasam art ta' xi sebghin modd, nofs il-triq bejn iż-Żejtun u Marsaxlokk, kollu hdura, u mnejn jidher il-bahar ta' Marsaxlokk. Il-Marniżi jibda minn wara in-niċċa tar-Redentur u jibqa' sejjer lejn ix-Xerriek. Jinkludi l-Palazz magħruf bl-istess isem li nbena mill-Familja Bonici Testaferrata. Miegħu kellu kappella ta' San Duminku. Jista' jkun li l-familja Vella kellha xi konnessjoni ma' dan il-qasam art.

Erin Serracino Inglott, fil-Miklem Malti, jispjega l-kelma "Marnisi" bhala derivata mill-Isqalli "Marnisi", Taljan "Marnese" jew "Marnoso". "Marna" (Ingliz "Mar") hi kwalita' ta' blat, gebel li jixbah lill-ġibs, speċi ta' tafal biż-żnied. Agius de Soldanis isejjah "il-Marniżi" bhala post "ameno", li tfisser sabih ("Pleasant, agreeable"), iżda imbagħad ikompli jagħti derivazzjoni dubbjuża. Jgħid li l-isem ġej minn Marnos, alla tal-antiki, u għalhekk "il-Marniżi" kien qasam tas-sinjuri, għalix fis-Sirjak "Marnos" tfisser sinjuri, l-post tat-tempju ta' alla Marnas. Jingħad li l-tempju qadim ta' Melhart kien f'dawn l-inhawli.

Hidma Pastorali fiż-Żejtun

Induru mill-ġdid lejn Dun Karm Vella, li wara li kiber u sar sacerdot dejjem wettaq il-hidma pastorali tiegħu fiż-Żejtun. Żgur li kellu hafna konnessjoni mar-Rahal ta' Fuq. L-ewwelnett kien joqgħod fid-dar fejn illum is-Sorjiet Uljed il-Qalb ta' Gesu' għandhom l-iskola tat-tfal zghar. Fl-istess dar jinsab ritratt tiegħu. Kien Organista fil-knisja parrokkjali u dam rettur tal-knisja tal-"Madonna tal-Hniena" f'Bir id-deheb mill-mewt ta' Dun Gwann Tabone fl-1894 sa ma miet hu stess fl-1910. Warajh sar rettur tal-"Madonna tal-Hniena" Dun Spir Grixti, il-fundatur tad-Domus. Iżda żgur li l-aqwa servizz pastorali fost iż-Żwieten Dun Karm wettaq bhala Viċi-kappillan tal-parroċċa.

Jahdem għal Vokazzjonijiet Saċerdotali

Jingħad fuqu li kien iħobb hafna l-vokazzjonijiet saċerdotali. Jgħidu li kellu terrazzin ċekken fl-isqag in-naha ta' wara ta' Ġnien Luqa Briffa, fejn kien iħobb imur għall-kwiet jittob u jaqra. Din id-dar ċekkenja, ta' xi żewġ kmamar zghar, kellha ġnien magħha, li kien imdaqqas ġmielu. Illum sar hafna tibdil f'dan il-post. Jgħidu li Dun Karm kien iħobb jieħu l-istudenti fis-sajf biex jistudjaw f'dan il-ġnien.

Dun Karm miet fl-età ta' 55 sena nhar is- 17 ta' Diċembru 1910 wara li rċieva s-Sagramenti kollha. Sarlu funeral fejn hadu sehem is-sacerdoti kollha taż-Żejtun, u gie midfun fis-sezzjoni tas-SS. Vjatiku fil-kannierja tal-knisja parrokkjali.

